

नेपाल गजेट

भाग ३

श्री ५ को सरकारद्वारा प्रकाशित

काठमाडौं, वैशाख ६ गते २०२३ साल

श्री ५ को सरकार
वन-मन्त्रालय

श्री ५ को सरकारले बनाएको तल लेखिएबमोजिमको हात्तीको व्यवस्था गर्ने नियमहरू, २०२२ सर्वसाधारणको जानकारीको लागि प्रकाशित गरिएको छ ।

प्रशासकीय कार्यविधि नियमित गर्ने ऐन, २०१३ को दफा २ ले दिएको अधिकार प्रयोग गरी श्री ५ को सरकारले देहायका नियमहरू बनाएको छ :-

१. संक्षिप्तनाम र प्रारम्भ:- (१) यी नियमहरूको नाम “हात्तीको व्यवस्था गर्ने नियमहरू, २०२२” रहेको छ ।

(२) यी नियमहरू तुरुन्त प्रारम्भ हुने छन् ।

२. परिभाषा:- विषय वा प्रसंगले अर्को अर्थ नलागेमा यी नियमहरूमा:-

(क) हात्तीसार भन्नाले हात्तीहरूको व्यवस्था गर्ने श्री ५ को सरकारले खडा गरेको हात्तीसार अड्डा सम्बन्ध पछि,

(ख) हाकिम भन्नाले हात्तीसार अड्डाहरूमा रहेका मुख्य अफिसर सम्बन्ध पछि ।

३. हाकिमको कर्तव्य:- हाकिमको कर्तव्यहरू देहायबमोजिमका हुने छन्:-

(१) हात्तीसारलाई हात्तीको स्वास्थ्य अनुकूलको ठाउँमा स्थापित गर्ने श्री ५ को सरकारमा सिफारिश पेश गर्ने,

(५)

आधिकारिकता मुद्रण विभागबाट प्रमाणित गरिएपछि मात्र लागु हुनेछ।

- (२) हात्तीको स्वास्थ्य र सुव्यवस्था गर्दा हात्तीको नुहाउने, निद्रा समय र घांस दाना आदिको पूर्ण जिम्मेवारीसाथ प्रबन्ध गर्ने,
- (३) हात्तीको स्वास्थ्यलाई हानी नपुग्ने गरी हात्तीहरूको प्रयोगको उचित व्यवस्था गर्ने,
- (४) अन्य आवश्यक काम-कुरा जस्तै घांस काट्ने र फोहर मैला फेक्ने व्यवस्था मिलाउने ।
४. हात्तीको प्रयोगमा शर्त बन्देज:- (१) वन सेवामा रहेका कर्मचारीहरूले आफ्नो कर्तव्यको पालन गर्ने सिल सिलामा बाहेक अन्य सरकारी वा गैरसरकारी व्यक्तिहरूले श्री ५ को सरकारबाट तोकिएको दरले भाडा तिरेर मात्र हात्तीको प्रयोग गर्न पाउने छन् ।
- (२) हात्तीले हात्तीसार छाडेको दिनदेखि हात्तीसार फिर्ता पुगेको दिनसम्मको हिसाब गरी भाडा असूल उपर गरिने छ ।
- (३) हात्तीको प्रयोग गर्न निमित्त सम्बन्धित इलाकाको कञ्जरभेटर अफिसमा वा सम्बन्धित हात्तीसारमा रु. १। एकको टिकट टाँसी दरखास्त दिनुपर्दछ र कञ्जरभेटरले वा हाकिमले हात्तीलाई फुसत भै प्रयोग गर्न दिन मनासिव ठानेमा प्रयोग गर्ने अनुमति दिन सक्ने छ ।
- (४) आवश्यक परेमा श्री ५ को सरकारको बिना भाडामा पनि हात्ती दिन सक्ने छ । तर राजनैतिक काम र बोझ बोक्ने कामको लागि हात्तीहरू दिइने छैन ।
५. हात्ती मरेमा गर्ने:- (१) कुनै हात्ती केही कारणले मर्न गएमा सम्बन्धित इलाकाको कञ्जरभेटरले आवश्यक जाँच-पडताल गरी वा गर्न लगाई हात्तीको अन्त्येष्टी कर्म गर्न आदेश दिने छ ।
- (२) कञ्जरभेटरले आफ्नो जाँच-पडतालको रिपोर्टमा हात्ती मर्नाको सबै कारण राम्रोसँग खुलाई चीफ कञ्जरभेटर अफिसमा चाँडो पठाउनुपर्दछ । रिपोर्टसाथ त्यस्तो हात्तीको हस्तिहाड, दाँत र गजमोती भए सो चलानी गरी पठाउनुपर्दछ ।
६. चीफ कञ्जरभेटरको अधिकार:- चीफ कञ्जरभेटरले हात्तीको सुव्यवस्थाको लागि आवश्यक ठानेको आदेश वा निर्देश कञ्जरभेटरहरू वा हाकिमलाई दिन सक्ने छ ।

आज्ञाले-

कृष्णबहादुर देउजा

श्री ५ को सरकारको का. सु. सचिव ।